

रामेछाप नगरपालिकाको १३ औं नगरसभामा रामेछाप नगरपालिकाका उपप्रमुख श्री बालकुमारी कार्की  
(थापा)ज्यूले पेश गर्नु भएको चालु आर्थिक वर्ष २०७९/८० को प्रगति विवरण तथा आगामी  
आर्थिक वर्ष ०८०/८१ को प्रस्तावित वार्षिक कार्यक्रम तथा बजेट

रामेछाप नगरपालिकाका प्रमुख एवंम् आजको यस गरीमामय १३ औं नगर सभाका सभाध्यक्ष महोदय,  
नगर सभाका सदस्य सचिव एवम् सम्पूर्ण नगरसभा सदस्यज्यूहरु,  
सञ्चारकर्मी मित्रहरु,  
रामेछाप नगरपालिकाका सम्पूर्ण राष्ट्रसेवक कर्मचारीहरु,

" शिक्षा, स्वास्थ्य, कृषि, खानेपानी, पर्यटन र पुर्वाधार - समुन्नत र समृद्ध रामेछाप निर्माणको आधार  
" भन्ने रामेछाप नगरपालिकाको ११ औं नगर सभाले लिएको संकल्पलाई आत्मसात गर्दै चालु आर्थिक वर्ष  
२०७९/८० मा भए गरेका समग्र विकास आयोजना तथा कार्यक्रमहरुको संक्षिप्त प्रगति एवं आगामी आर्थिक वर्ष  
२०८०/८१ को वार्षिक कार्यक्रम तथा बजेट प्रस्तुत गर्ने अनुमति चाहन्छु । सर्वप्रथम आर्थिक वर्ष ०७९/८० मा  
भएका समग्र कार्यक्रमहरुको संक्षिप्त प्रगति विवरण प्रस्तुत गर्ने अनुमति चाहन्छु ।

- स्वीकृत संगठन संरचना बमोजिम प्रदान गरिने सेवाको प्रकृति, कार्यबोझ र सेवाग्राहीको चापलाई मध्यनजर गरी सेवाग्राहीमैत्री सेवा प्रवाह हुने गरी विभिन्न शाखा, उपशाखा र इकाइहरु गठन गरी उपलब्ध जनशक्तिको बाँडफाँड र कार्य जिम्मेवारी तोकी संचालनको व्यवस्था मिलाईएको छ ।
- सेवाग्राहीको सुविधाको लागि सूचना अधिकारी, गुनासो सुन्ने अधिकारी, नागरिक सहायता कक्ष, कानूनी सहायता कक्ष, स्तनपान कक्ष एवम् नगर प्रहरी कक्षको समेत व्यवस्था मिलाईएको छ ।
- प्रदान गरिने सेवाको किसिम, सेवा लिन आवश्यक पर्ने प्रमाणहरु, जिम्मेवार कर्मचारी, शुल्क, दस्तुर लाग्ने भए सो को दर समेत खुल्ने गरी नगर कार्यपालिकाको कार्यालय र वडा कार्यालय समेतको मुल गेट नजिक नागरिक वडापत्र राखिएको र सेवा प्रवाह मापदण्ड समेत प्रकाशन गरिएको छ ।
- सेवा प्रवाहलाई सरल र व्यवस्थित बनाउन आवश्यक कानून र कार्यविधि निर्माण गरी लागू गरिएको छ।
- प्रदेश सुशासन केन्द्रसँग समन्वय गरी जनप्रतिनिधि र कर्मचारीहरुलाई क्षमता अभिवृद्धिका लागि विभिन्न तालिम तथा प्रशिक्षण कार्यक्रमहरुमा सहभागी गराईएको छ।
- वडा कार्यालयहरुबाट समेत कम्प्युटर विलिङ्ग सिष्टमबाट राजस्व संकलन गरी अभिलेख अद्यावधिक र व्यवस्थित गरिएको छ । व्यक्तिगत घटना दर्ता अनलाईन मार्फत गर्ने र सामाजिक सुरक्षा भत्ता बैंक मार्फत वितरणको व्यवस्था मिलाईएको छ ।
- निर्णय गर्नु पर्ने विषयमा तत्काल निर्णय गरी छिटो छरितो सेवा प्रवाह गर्ने गरिएको छ।प्रत्येक महिना कम्तिमा १ पटक र आवश्यकताका आधारमा जुनसुकै समयमा पनि नगर कार्यपालिकाको बैठक राख्ने गरिएको छ ।स्थानीय तहको दोस्रो निर्वाचन पश्चात नगर कार्यपालिकाको गठन भएदेखि हालसम्म दुई पटक नगरसभा र १६ वटा नगरकार्यपालिकाको बैठक सम्पन्न भएका छन्।

- निरन्तर रूपमा सेवाग्राहीको पिर मर्का सुन्ने, जनसम्पर्क गर्ने, गुनासो पेटीकाको व्यवस्थाका साथै शाखा-उपशाखाहरूमा निरन्तर अनुगमन सहजीकरण र समय समयमा सेवाग्राहीको सन्तुष्टी मापन गरी प्राप्त सुझाव र पृष्ठपोषण बमोजिम सेवा प्रवाहमा सुधार ल्याउने प्रयास गरिएको छ ।
- चालु आर्थिक वर्षमा क्रमागत योजनाहरू निर्माण गर्ने क्रममा ७ नं. वडा कार्यालयको भवन निर्माण कार्य सम्पन्न भएको र ९ नं. वडा कार्यालय भवन सम्पन्नहुने चरणमा रहेको छ ।
- संघीय सरकार र नगरपालिकाको साझेदारीतामा समपुरक कोष मार्फत नगरपालिकाको वडा नं. ७ सुकाजोरमा करिब रु. ४ करोड ५० लाखको लागतमा कबर्ड हल निर्माण गर्ने कार्य सम्पन्नको चरणमा रहेको छ ।
- प्रदेश सरकार र नगरपालिकाको साझेदारीतामा समपुरक कोष मार्फत रामेछाप नगरपालिकाको वडा नं. ५ र ६ को चाम्वोट च्यास्कु कोलोन्जोरघाट सडक स्तरोन्नती, र वडा नं. ८ को भेटेनरी वादी विर्ता सडक स्तरोन्नती कार्य भई रहेको र सम्पन्नको चरणमा रहेको छ ।
- प्रदेश सरकारबाट हस्तान्तरित कार्यक्रम विशेष अनुदान तर्फको वडा नं. ७ को कालीकुवा डिपवोरिङ्ग सिंचाई योजना र वडा नं. ६ मा लाम्पाते लिफ्ट खानेपानी योजनाको निर्माण कार्य ठेक्का मार्फत संचालन भई रहेको र सम्पन्नको चरणमा रहेको छ ।
- प्रदेश सरकारबाट हस्तान्तरित कार्यक्रम सशर्त अनुदान तर्फ वडा नं. ८ को भ्यागुरे कालीआप धारापानी सडक र फुश्रेमाटा चनौटे आरुबोटे देवीथान टुनिवोटे सडक निर्माण कार्य ठेक्का मार्फत संचालन भई रहेको र सम्पन्नको चरणमा रहेको छ ।
- संघीय सरकारबाट हस्तान्तरित कार्यक्रम शर्त अनुदान तर्फ वडा नं. ८ मा गणेशचोक शारदा संस्कृत मावि कोलडाँडा सडक स्तरोन्नती कार्य सम्पन्नको चरणमा रहेको छ ।
- संघीय सरकारबाट हस्तान्तरित कार्यक्रम समपूरक अनुदान तर्फको भालुखोप गणेशटार देउराली सडक, साउने बोलुङ्ग बोलुङ्ग बरबोट सडक, गाईटार ओख्रेनी सडक, सोलमारी डुम्रीखर्क सल्ले सडक सम्पन्न भएको र रामपुर धराब्दी सडकको निर्माण कार्य ठेक्का मार्फत संचालन भई रहेको र सम्पन्नको चरणमा रहेको छ ।
- संघीय सरकारबाट हस्तान्तरित कार्यक्रम विशेष अनुदान तर्फ वडा नं. ५ को रामपुर सुनकोशी लिफ्ट सिंचाई योजना, वडा नं. ३ को थाक्लेवेशी लिफ्ट खानेपानी योजना र वडा नं. ८ को ल्याण्ड फिल्ड साइट निर्माण कार्य ठेक्का मार्फत संचालन भई रहेको र सम्पन्नको चरणमा रहेको छ ।
- संघीय कार्यक्रम अन्तर्गत वडा नं. ७ मा औधोगिक ग्राम निर्माण कार्य ठेक्का मार्फत संचालन भई रहेको छ ।
- सडक बोर्ड नेपाल र नगर साझेदारीमा हस्पिटल चोक मुडाजोर विर्ता सडक मर्मत, गैयाश्वरी सिम्ले सडक मर्मत र पालेवन कामीखोला सडक मर्मत कार्य उपज्ञोक्ता समिति मार्फत संचालन भई अन्तिम चरणमा रहेको छ ।

- नगरस्तरीय योजना अन्तर्गत देउराली गोठगाँउ देवालीचौर चण्डेश्वरी सडक स्तरोन्नती वडा नं. १, २, चण्डिडाँडा बाँकीमेरी साँघुटार सडक स्तरोन्नती वडा नं. ३, गोठेडाँडा मगर चिलाउने कुशवशेरी सडक स्तरोन्नती वडा नं. ४, रामपुर रिठ्ठाबोट सिलिङ्गे मन्सुलीघाट सडक विस्तार तथा स्तरोन्नती वडा नं. ५, केवलेश्वर खानेपानी योजना वडा नं. ८, गिजनटार सिंचाइ योजना वडा नं. ४, लिखु तटबन्ध निर्माण साँघुटार वडा नं. ३, देउराली राताटार हर्दिनी सडक स्तरोन्नती वडा नं. ९, गोठगाँउ खानेपानी योजना वडा नं. १, आरू खर्के लिफ्ट खानेपानी योजना वडा नं. ६, खुर्पाती डाँडाटोल खानेपानी योजना वडा नं. १, गोगने खानेपानी योजना वडा नं. १ आदि आयोजनाहरू उपभोक्ता समितिसँग सम्झौता भइ निर्माण कार्य अन्तिम चरणमा रहेका छन्।
- उपभोक्ता समिति मार्फत संचालित वडा स्तरीय योजनाहरूको उपभोक्ता समितिसँग सम्झौता भई निर्माण कार्य भई रहेको छ। उपभोक्ता समिति मार्फत संचालित विभिन्न ९५ वटा योजनाहरू सम्पन्न भई भुक्तानी समेत भई सकेको अवस्था छ।
- नगरपालिका अन्तर्गत सञ्चालित माध्यमिक र आधारभूत तहको विभिन्न परीक्षाहरूको नतिजा विश्लेषण गर्न र आगामी शैक्षिक गुणस्तर सुधार गर्नका लागि विद्यालयका प्रधानाध्यापक र विद्यालय व्यवस्थापन समितिका अध्यक्षहरूसँग शैक्षिक समीक्षा तथा अन्तर्क्रिया कार्यक्रम सम्पन्न गरिएको छ।
- विभिन्न विद्यालयहरूमा भएको शिक्षक र विद्यार्थीहरूको अनुपातलाई पुनः हेरफेर गरी विद्यालयमा शिक्षक विद्यार्थी अनुपात तथा शिक्षक दरबन्दी मिलान तथा व्यवस्थापनको लागि विद्यालयको स्थलगत अनुगमन तथा निरीक्षण गरी प्राप्त प्रतिवेदनका आधारमा विभिन्न शिक्षकहरूलाई काज सरुवा गरिएको छ। यसै गरी शिक्षक सेवा आयोगबाट नयाँ नियुक्ति भई यस नगरपालिकामा सिफरिस भएका प्रा. वि, नि.मा.वि र मा.वि तृतीय श्रेणिका शिक्षकहरूलाई विभिन्न विद्यालयका रिक्त दरवन्दीमा पदस्थापन गरिएको छ।
- सम्पूर्ण सामुदायिक तथा संस्थागत विद्यालयहरू समावेश गरी एकिकृत पाठ्यक्रम सम्बन्धि तालिम सञ्चालन गरिएको छ।
- यस नगरपालिकामा स्थायी वसोवास भई विभिन्न विद्यालयहरूमा अध्ययनरत विभिन्न जेहेन्दार विद्यार्थीहरूलाई छात्रवृत्ति वितरण गरिएको छ।
- नगर स्तरीय राष्ट्रपति रनिङ् शिल्ड प्रतियोगिता सम्पन्न भएको छ। साथै जिल्ला स्तरीय राष्ट्रपति रनिङ् शिल्ड प्रतियोगितामा रामेछाप नगरपालिका समग्रमा दोस्रो स्थान हासिल गर्न सफल भएकोछ।
- विभिन्न विद्यालयहरूमा विद्यालयको माग र विद्यार्थी संख्याको आधारमा पुस्तकालय, विज्ञान प्रयोगशाला र ICT प्रयोगशालाको कार्यक्रमहरू वितरण गरिएको छ।
- समग्रमा चालु आर्थिक वर्षमा शिक्षा, युवा तथा खेलकुद तर्फ जम्मा रु. २३ करोड ५३ लाख १४ हजार बजेट विनियोजन भएकोमा जेठ मसान्तसम्म जम्मा रु. १७ करोड १४ लाख ६८ हजार ४ सय ६३ खर्च भई ७२.८७ प्रतिशत वित्तिय प्रगति हासिल भएको छ। जस मध्ये संघ तर्फ शिक्षक तथा कर्मचारी तलव रु. १५ करोड ९९ लाख ४२ हजारमा रु. १३ करोड १३ लाख ७२ हजार खर्च भएको छ। यसैगरी प्रदेश तर्फ

शिक्षक तलवमा रु.११ लाख ३६ हजारमा रु. ७ लाख ९० हजार ७ सय ७१ खर्च भएको छ भने नगरपालिकाको शिक्षक तथा कर्मचारी तलव तर्फ रु. १ करोड ८० लाख १० हजार विनियोजन भएकोमा रु. १ करोड १८ लाख ३ सय ८२ खर्च भएको छ ।

- सामुदायिक विद्यालयमा विद्यार्थीको लागि दिवा खाजा, निःशुल्क पाठ्यपुस्तक, छात्रवृत्ति, विद्यालय सञ्चालन तथा व्यवस्थापन अनुदान, लेखापरीक्षण तथा सामाजिक परीक्षण अनुदान, नमुना विद्यालयको भौतिक तथा शैक्षिक व्यवस्थापन अनुदान, प्रति विद्यार्थी लागतका आधारमा सिकाई सामाग्री व्यवस्थापन अनुदान आदि शीर्षकहरूमा जम्मा रु.५ करोड ८४ लाख ५७ हजार २४ रुपैया विनियोजन भएकोमा रु.२ करोड ९२ लाख ४१ हजार ५० रुपैया सम्बन्धित विद्यालयहरूको बैंक खातामा निकास गरिएको छ ।
- ५ देखि ११ बर्ष सम्मका २३८९ जना बालबालिकाहरूलाई कोभिड १९ विरुद्धको पहिलो तथा दोस्रो मात्रा फाइजर खोप लगाइएको छ ।
- महिला सँग उपमेयर कार्यक्रम अन्तर्गत २२४ जना सुत्केरी महिलाहरूलाई हाइजिन किट तथा पौष्टिक आहार सहितको सुत्केरी कोसेली वितरण गरिएको छ।
- ज्येष्ठ नागरिक सँग मेयर कार्यक्रम अन्तर्गत ८५ वर्ष माथिका २९० जना जेष्ठ नागरिकहरूलाई न्यानो सिरक तथा पानी तताउने केट्ली वितरण गरी सम्मान गरिएको छ ।
- निशुल्क एम्बुलेन्स सेवा कार्यक्रम अन्तर्गत स्वास्थ्य संस्थाहरूमा प्रशुति सेवा लिन आएका ५९ जना महिलाहरूका लागि निःशुल्क एम्बुलेन्स सेवा उपलब्ध गराइएको छ ।
- सबै वडाका ६० वर्ष माथिका दलित तथा ६५ वर्ष माथिका नागरिकहरू मध्ये २८५ जनाको निःशुल्क स्वास्थ्य विमा गरिएको छ ।
- क्यान्सर, मृगौला तथा स्पाइनल इन्जुरी भएका ४२ जना दीर्घ रोगीहरूलाई मासिक रु. ५ हजारका दरले बैशाख महिना सम्मको दीर्घरोगी उपचार खर्च उपलब्ध गराइएको छ ।
- विपन्न नागरिक औषधि उपचार सिफारिस समितिबाट २५ जना दीर्घ रोगीहरू (क्यान्सर १४, मृगौला डाइलाइसिस ३, स्पाइनल इन्जुरी ४, हेड इन्जुरी २, मुटुरोग २) लाई निःशुल्क उपचारका लागि सम्बन्धित अस्पतालमा सिफारिस गरि पठाइएको छ ।
- नगरपालिका अन्तर्गत रहेका सबै स्वास्थ्यकर्मीहरू तथा महिला स्वास्थ्य स्वयंसेविकाहरूलाई बृहत पोषण प्याकेजको क्षमता अभिवृद्धि तालिम तथा पालिका र वडास्तरमा बहुक्षेत्रीय पोषण तथा खाद्य सुरक्षा निर्देशक समितिको गठन सम्पन्न गरिएको छ।
- सबै स्वास्थ्य संस्थाहरूका लागि निःशुल्क वितरण गरीने औषधिहरू खरिद गरी सम्बन्धित स्वास्थ्य संस्थाहरू सम्म व्यवस्थापन गरिएको छ ।
- नगरपालिका अन्तर्गत विभिन्न वडाहरूमा विशेषज्ञ स्वास्थ्य शिविर सञ्चालन गरिएकोमा कुल १०४८ जना सेवाग्राहीहरूले स्वास्थ्य उपचार सेवा प्राप्त गरेको अवस्था छ ।

- ग्रामिण अल्ट्रासाउण्ड कार्यक्रम अन्तर्गत हाल सम्म नगरपालिकाका ४९ जना गर्भवती महिलाहरूलाई नियमित भिडियो एक्स रे सेवा प्रदान गरिएको छ ।
- चैत्र महिनामा स्वास्थ्यकर्मीद्वारा गरिएको घरधुरी सर्वेक्षणबाट नगरपालिका भित्रका वडाहरूमा कुनै पनि बच्चा खोप लगाउनबाट बन्चित नरहेको देखिएकोले पूर्ण खोप सुनिश्चितताको लागि दिगोपना कायम गरिएको छ ।
- समग्रमा स्वास्थ्य तर्फ विनियोजित कुल बजेट रु. ५ करोड ३२ लाख रहेकोमा हाल सम्म रु. ३ करोड ६८ लाख ४३ हजार १ सय ८८ खर्च भई ६९.२५ प्रतिशत वित्तिय प्रगति हासिल भएको देखिन्छ ।
- रामेछाप नगरपालिकाको चालू आ.ब.०७९/८० को राजश्व असुलीको लक्ष्य १ करोड आठ लाख असी हजार रहेकोमा २०८० साल जेष्ठ मसान्त सम्म रु.६८ लाख १९ हजार ८५ संकलन भएको छ ।
- सम्पति कर तथा नगदी अनलाईन सफ्टवेयर सम्बन्धी तालिम, COPO-MIS तालिम र प्रविधि हस्तान्तरणको कार्यक्रम संचालन गरिएकोछ ।
- रामेछाप नगरपालिकामा हाल सम्म ७ सय ५७ वटा विभिन्न प्रकृतिका ब्यवसाय दर्ता भएका छन् भने ७१ वटा सहकारी संस्था रहेका छन् ।
- गरिवी निवारणका लागि लघु उद्यम विकास कार्यक्रम अन्तर्गत रामेछाप नगरपालिका वडा नं.१ गोठगाउँमा वेसार प्रशोधन,हाते होजियारी र वासको हस्तकला सम्बन्धी तालिम संचालन गरिएको छ भने वडा नं.९ मा वासको हस्तकला र हाउस वायरिङ तालिम संचालन भएको छ ।
- समग्रमा गरिवी निवारणका लागि लघु उद्यम विकास कार्यक्रम तर्फ रु.३० लाख बजेट विनियोजन भएकोमा सामाजिक परिचालन, उद्यमशिलता विकास तालिम, सिप विकास तालिम, स्तरोन्नती तालिम र उद्यम विकास सहजकर्ता पारिश्रमिक समेतमा गरी रु.२८ लाख ५३ हजार खर्च भएको छ ।
- **माटो परिक्षण शिविर कार्यक्रममा** रु. ४ लाख ५० हजार विनियोजन भएकोमा सबै वडाहरूमा माटो परिक्षण कार्यक्रम संचालन गरी जम्मा ५६२ वटा माटोको नमुना परिक्षण भई ४५० जना किसान लाभान्वित भएका छन ।
- **तरकारी खेतिमा युवा लक्षित कार्यक्रममा** रु. १० लाख विनियोजन भएकोमा १७ वटा समुह / फर्महरू छनौट भई तरकारी खेतीमा युवा लक्षित कार्यक्रम संचालन भएको छ ।
- **किसान सूचिकरण** कार्यक्रममा संघीय र नगर स्तरीय गरी जम्मा रकम रु. ६ लाख बजेट विनियोजन भएकोमा किसान सूचीकरण सहजकर्ता मार्फत वडा नं. १,२,३,४,६ र ७ मा ४ हजार २ सय ६५ घरधुरीको तथ्याडक सर्वेक्षण गरी किसान सूचिकरण गर्ने कार्य सम्पन्न भएको छ।
- **प्रोटिन बेड खरीद तथा वितरण कार्यक्रममा** रु. ५ लाख बजेट विनियोजन भएकोमा ५० प्रतिशत अनुदानमा जुनार उत्पादन हुने क्षेत्रहरूमा २ सय ५ लिटर प्रोटिन बेड खरीद गरी वितरण गरिएको छ । यसबाट ४ सय ५० जना कृषकहरू लाभान्वित भएका छन्।

- **कृषि एम्बुलेन्स कार्यक्रममा** रु. ३० लाख वजेट विनियोजन भएकोमा कृषि एम्बुलेन्स खरीद गरिएको छ । एम्बुलेन्स संचालन कार्यविधि निर्माण भए पश्चात तोकिएको मापदण्डका आधारमा एम्बुलेन्स परिचालन गरिनेछ । यसबाट कृषकहरूले आफुले उत्पादन गरेका कृषि उपजहरू वजार केन्द्र सम्म सहुलियत शुल्कमा ढुवानी गर्ने सेवा प्राप्त गर्नेछन् ।
- **कृषि यान्त्रिकरण तथा औजार उपकरण वितरण कार्यक्रमतर्फ** रु. १० लाख वजेट विनियोजन भएकोमा उक्त रकमबाट हाते ट्रयाक्टर ११ थान, फलामे हलो २ सय ६० थान, ट्रयाक्टर फाली सेट २८ थान, ट्रयाक्टर फाली पिस ८ सय ४० थान, ट्रयाक्टर कुटे फाली ९ सेट र धान झार्ने प्याडेल श्रेसर ११ थान खरिद गरी कृषकहरूलाई वितरण गरिएको छ । जसबाट ७ सय ५० जना कृषकहरू लाभान्वित भएका छन्।
- **आकस्मिक बाली संरक्षण कार्यक्रमतर्फ** रु. १३ लाख वजेट विनियोजन भएकोमा मकै बालीमा फौजी किरा नियन्त्रण गर्न ५ ग्रामको (किड-स्टार) किटनाशक विषादी २५ हजार ५ सय पिस खरिद गरी सबै वडाका कृषकहरूलाई वितरण गरिएको छ ।
- **कपास खेती कार्यक्रमतर्फ** रु. ५० हजार वजेट विनियोजन भएकोमा १ सय २५ के.जी कपासको विउ खरीद गरी सबै वडाहरूमा वितरण गरिएको छ ।
- **संघीय सशर्त अनुदान कार्यक्रममा खाद्यान्न बालीको उन्नत बीउ उपयोगतर्फ** रु. ८ लाख वजेट विनियोजन भएकोमा विभिन्न जातको धानको बीउ ७ हजार के.जी. खरिद गरी ५ सय जना कृषकहरूलाई वितरण गरिएको र विभिन्न जातको मकैको बीउ ७ हजार २ सय के.जी. खरिद गरी ७ सय २० जना कृषकहरूलाई वितरण गरिएको छ।
- **रैथाने बाली प्रवर्द्धन कार्यक्रम तर्फ** रु. १० लाख ५० हजार वजेट विनियोजन भएकोमा वडा नं.२,७ र ८ का ४ वटा फर्महरूलाई रैथाने बाली प्रवर्द्धन कार्यक्रम कार्यविधि अनुसार जुनेलो र कागुनो वाली कल्सटरमा उत्पादन कार्यक्रम संचालन गरिएको छ। जसबाट स्थानीय स्तरमा लोपोन्मुख रैथाने बालीको संरक्षण भई खाद्य सुरक्षामा टेवा पुग्ने विश्वास गरिएको छ ।
- नगर भित्रका ७७ हजार १ सय ५५ वटा पशुपन्छीहरूमा विभिन्न उपचार सेवा प्रदान गरिएको छ ।
- नगरका सबै वडाहरूमा २१ हजार ५ सय बाख्राहरूलाई पि. पि. आर. खोप, १८ हजार ७ सय १२ गाई/भैंसी र बाख्रामा खोरेत र ८९६ वटा कुकुरलाई रेबिज रोग विरुद्ध रोग निरोधक भ्याक्सिन लगाईएको छ ।
- नगरका ९ सय ५५ वटा सुत्केरी गाई / भैंसीलाई पोषण तथा स्याहार अनुदान प्रदान गरिएको छ । पशुपन्छी प्रवर्द्धन तथा असल पशुपन्छी पालन युवा स्वरोजगार कार्यक्रम अन्तर्गत विभिन्न वडामा ४ वटा गोठ / खोर सुधार गरिएको छ ।
- एक वडा एक पशु सेवा प्राविधिक कार्यक्रम अन्तर्गत नगरका वडा नं. १ देखी ६ सम्म पशु सेवा केन्द्र सञ्चालन गरी पशु सेवा प्राविधिकहरूलाई सम्बन्धित कार्यमा परिचालन गरिएको छ साथै बाँकी वडाहरूमा समेत पशु सेवा प्राविधिक पुर्याउने प्रक्रियामा रहेको छ ।

- समग्रमा पशुपन्छी तथा मत्स्य विकास तर्फ ५६ लाख ५० हजार वजेट विनियोजन भएकोमा रु. ४४ लाख ८९ हजार खर्च भई ७९.४५ प्रतिशत प्रगति हाशिल भएको छ ।
- २०८१ साल चैत्र महिना भित्र रामेछाप नगरलाई बालमैत्री स्थानीय शासनयुक्त नगर घोषणा गर्ने नगरपालिकाको प्रतिवद्धता अनुरूप बालमैत्रीका निर्धारित सूचक वमोजिमका कार्यहरु सञ्चालन भई रहेका छन् ।
- राष्ट्रिय बाल दिवस अन्तर्गत माध्यमिक विद्यालय स्तरीय हाजिरीजवाफ प्रतियोगिता आधारभूत विद्यालय स्तरीय नृत्य प्रतियोगिता र एस.ई.ई. परीक्षामा उत्कृष्ट छात्र / छात्रालाई नगद पुरस्कार वितरण गरिएको छ ।
- दिवशीय कार्यक्रम अन्तर्गत लैङ्गिक हिंसा विरुद्धको १६ दिने अभियानमा महिला हक अधिकार सम्बन्धि नीतिगत तथा कानुनी व्यवस्था विषयक अन्तर्क्रिया, ज्याली र सचेतनामूलक सडक नाटक प्रदर्शन गरिएको छ ।
- बाबुआमा विहिन कार्यक्रम अन्तर्गत चार जना बालकलाई मासिक जनही रु. दुई हजारका दरले रकम वितरण गरीएको छ ।
- समग्र रामेछाप नगरको नीति योजना, कार्यक्रम, मानव संसाधन, सेवाप्रवाह, सुशासन र उत्तरदायित्व सम्बन्धमा लैङ्गिक समानता तथा सामाजिक समावेशीकरण परीक्षण गर्ने कार्य सम्पन्न भएको छ ।
- शारीरिक रुपमा अपाङ्गता भएका बालबालिकाहरुका लागि अपाङ्ग बाल अस्पताल वनेपा संगको समन्वयमा स्वास्थ्य परीक्षण शिवीर संचालन गरिएको छ ।
- नगर भित्रका ६० वर्ष उमेर पुरा भएका २ हजार २० जना जेष्ठ नागरिक र ६ सय १४ जना अपाङ्गता भएका व्यक्तिहरुलाई परिचयपत्र वितरण गरिएको छ ।
- समग्रमा महिला तथा वालवालिका तर्फ रु.५२ लाख ४६ हजार वजेट विनियोजन भएकोमा रु ४४ लाख ५३ हजार ६ सय ५० खर्च भएको छ ।
- रामेछाप जिल्ला अदालतसँगको समन्वयमा अन्तरपालिका न्यायिक समिति समन्वय कार्यक्रम आयोजना गरिएको र यस कार्यक्रमबाट रामेछाप जिल्ला भित्रका सवै स्थानीय तहका न्यायिक समितिहरुले एउटै ढाँचामा निवेदन हेर्ने एवं निरूपण र मेलमिलापका प्रकृयाहरु अवलम्बन गर्ने कार्यको सुरुवात भएको छ।
- नगरका सवै वडाका २३ जना मेलमिलापकर्ताहरुलाई आधारभूत मेलमिलाप सम्बन्धी ४८ घण्टे तालिम कार्यक्रम सम्पन्न गरिएको छ ।
- चालु आर्थिक वर्षमा न्यायिक समितिमा दर्ता हुन आएका विभिन्न प्रकृतिका ६७ थान मुद्धा मध्ये ६२ थान मुद्धा मिलापत्र भएका छन् ।
- कानून, न्याय तथा मानव अधिकार प्रवर्द्धन तर्फ रु. १३ लाख वजेट विनियोजन भएकोमा रु. ७ लाख ९२ हजार २ सय ८० खर्च भएको छ ।

- नेपाल दुर सञ्चार प्राधिकरणसंगको समन्वयमा रामेछाप नगरपालिका अन्तर्गतका सम्पूर्ण वडा कार्यालयहरू, सामुदायिक विद्यालयहरू र स्वास्थ्य संस्थाहरूमा अप्टिकल फाईबर सहितको इन्टरनेट विस्तार कार्य अन्तिम चरणमा पुगेको अवस्था रहेको छ ।
- प्रधानमन्त्री रोजगार कार्यक्रम तर्फ केन्द्रबाट विनियोजित बजेट रकम रु ४७ लाख ९७ हजार मध्ये २०८० साल जेष्ठ मसान्त सम्म रु. २९ लाख २५ हजार ९ सय १ खर्च भएको छ। यसबाट सडक सोलिड , नाला, ड्राईवाल, चौतारा, पदमार्ग, सिढी निर्माणका कार्यहरू सम्पन्न भएका छन् । साथै वडा नं. ५ र ६ मा वडाको साझेदारीमा पक्की नाला, मेसोनरी वाल तथा सिढी निर्माणका कार्यहरू सम्पन्न भएका छन् ।
- नगरपालिका भित्रका सबै वडा कार्यालयहरूमा व्यक्तिगत घटना दर्ता कार्य अनलाईन प्रणालीबाट सञ्चालन गरिएको छ।
- सामाजिक सुरक्षा भत्ता तर्फ चालु आर्थिक वर्ष ०७९/८० मा रु.१८ करोड ८२ लाख ६२ हजार प्राप्त भएकोमा जेष्ठ नागरिक २४६० जना, जेष्ठ नागरिक दलित १३९ जना, जेष्ठ नागरिक एकल महिला २६८ जना, विधवा ३५४ जना, क वर्गका अपाङ्ग २५० जना, ख वर्गका अपाङ्ग १३६ जना, दलित बालवालिका २७७ जना, लोपोन्मुख जाति १०५० जना गरि जम्मा ४९३४ जना लाभग्राहीको त्रैमासिक सम्मको रकम बैंक खातामा जम्मा गरिएको छ । चौथो त्रैमासिक अवधिका लागि नपुग हुने सामाजिक सुरक्षा भत्ता वापतको रकम रु. १ करोड ६१ लाख २४ हजार ४० रुपैया सम्वन्धित निकाय समक्ष माग गरिएको छ ।

समग्रमा चालु आर्थिक वर्ष २०७९/८० को हालसम्ममा यस नगरपालिकामा दैनिक प्रशासन सञ्चालन एवं सेवा प्रवाहको लागि चालु खर्च तर्फ रु.४७ करोड ८८ लाख ६५ हजार ४ सय ४१ रुपैया ८९ पैसा र विकास निर्माण कार्य एवं विषयगत शाखाका कार्यक्रमहरू सञ्चालनका लागि पूँजीगत खर्च तर्फ रु. ३१ करोड १२ लाख ५५ हजार ५५८ रुपैया ११ पैसा समेत गरी कुल रु. ७९ करोड १ लाख २१ हजार विनियोजन भएकोमा हालसम्म चालु तर्फ रु.३३ करोड ६३ लाख ५५ हजार ८ सय ११ रुपैया ६५ पैसा (७०.२३ प्रतिशत ) र पूँजीगत तर्फ रु.१६ करोड ७९ लाख ८१ हजार २ सय ५३ रुपैया ९० पैसा (५३.९७ प्रतिशत) समेत गरी कुल रु. ५० करोड ४३ लाख ३७ हजार ६५ रुपैया ५५ पैसा अर्थात कुल विनियोजित वजेट मध्ये हाल सम्म ६३.८३ प्रतिशत रकम खर्च भएको छ ।

### **सभाध्यक्ष महोदय,**

अव म रामेछाप नगरलाई समुन्नत र समृद्ध रामेछाप बनाउने सङ्कल्पका साथ आजको यस गरिमामय १३ औं नगरसभा समक्ष सभाध्यक्षज्यूबाट प्रस्तुत भएको विषयक्षेत्रगत नीतिहरूको कार्यान्वयनका लागि रामेछाप नगरपालिकालाई आगामी आ.व.२०८०/८१ मा संघीय सरकार र प्रदेश सरकारबाट प्राप्त हुने सशर्त, विशेष अनुदान, राजश्व वाँडफाँट, समपुरक र समानीकरण अनुदान एवं रामेछाप नगरपालिकाको आन्तरिक स्रोत समेतबाट प्राप्त हुने प्रस्तावित वार्षिक आय व्ययको अनुमान सहितको वार्षिक कार्यक्रम तथा वजेट प्रस्तुत गर्ने अनुमति चाहन्छु ।

आगामी आर्थिक वर्ष २०८०/८१ मा सञ्चित कोष तर्फ संघीय सरकारबाट प्राप्त हुने समानीकरण अनुदान १४ करोड ९ लाख, सशर्त अनुदान चालु २७ करोड ४४ लाख, सशर्त अनुदान पूँजीगत २ करोड २० लाख, विशेष

अनुदान पुँजिगत १ करोड, समपुरक अनुदान पुँजिगत १ करोड ६० लाख, बागमती प्रदेश सरकारबाट प्राप्त हुने वित्तिय समानीकरण अनुदान १ करोड ६१ लाख ४१ हजार, सशर्त अनुदान चालु १ करोड ६६ लाख ६२ हजार, सशर्त अनुदान पुँजिगत १ करोड ४५ लाख, समपुरक अनुदान पुँजिगत २ करोड ९८ लाख, विशेष अनुदान पुँजिगत १ करोड, संघीय सरकार राजश्व वाडफाँडबाट प्राप्त हुने मु.अ.कर, अन्तःशुल्क १० करोड ४३ लाख ४६ हजार, बागमती प्रदेश सरकारबाट प्राप्त हुने सवारी साधन कर ८ करोड ४ लाख ४४ हजार ६ सय ९७ रुपैया ६६ पैसा र नगरपालिकाको विभिन्न शीर्षकबाट प्राप्त हुने आन्तरिक आय बापत रु.१ करोड ६ लाख ८ हजार समेत गरी कुल ७३ करोड ५८ लाख ७३ हजार ६ सय ९७ रुपैया ६६ पैसा आम्दानी हुने अनुमान गरिएको छ ।

त्यस मध्ये नगरकार्यपालिकाको कार्यालय तर्फ संघीय तथा प्रदेश सशर्त अनुदान सहित रु. ४५ करोड २६ लाख ९५ हजार ५ सय, विषयगत शाखा तर्फ रु. ३ करोड २० लाख ९४ हजार ४ सय र वडा कार्यालय तर्फ रु. ८१ लाख समेत कुल रु. ४९ करोड २८ लाख ८९ हजार ९ सय चालु खर्च हुने अनुमान गरिएको छ । त्यसैगरी संघ तथा प्रदेश सशर्त, विशेष र समपुरक अनुदानबाट सञ्चालन हुने योजनाहरूको लागि रु. १० करोड १ लाख ४६ हजार, संघ, प्रदेश र सडक बोर्डसँग साझेदारीका लागि नगरले व्यहोर्नु पर्ने समपुरक कोषका लागि रु.४ करोड ९३ लाख, नगरस्तरीय योजना तथा कार्यक्रमका लागि रु. २ करोड ९२ लाख ४० हजार, वडास्तरीय आयोजना र कार्यक्रमका लागि रु. ५ करोड २२ लाख ९७ हजार ७९७ रुपैया ६६ पैसा र विषयगत शाखा तर्फ रु.१ करोड २० लाख समेत गरी जम्मा रु. २४ करोड २९ लाख ८३ हजार ७ सय ९७ रुपैया ६६ पैसा पुँजिगत खर्च हुने अनुमान गरिएको छ । यसका साथै संघीय सरकार, प्रदेश सरकारबाट प्राप्त हुने सामाजिक सुरक्षा भत्ता, गरिबसँग विश्वेश्वर कार्यक्रम लगायत विभिन्न कार्यक्रमहरूमा प्राप्त हुने रकमलाई कार्यक्रमको उद्देश्य अनुरूप आम्दानी बाँधी खर्च गरिनेछ ।

सभाध्यक्ष महोदय,

अव म आगामी आर्थिक वर्ष २०८०/८१ का लागि विषय क्षेत्रगत रुपमा देहाय वमोजिम विनियोजन गरिएको बजेट प्रस्तुत गर्ने अनुमति चाहन्छु ।

## १. सामाजिक विकास

सामाजिक विकासका लागि कुल रु. २ करोड ७५ लाख ३४ हजार ४ सय विनियोजन भएको छ । यस बाट स्वास्थ्य, शिक्षा र महिला तथा बालबालिका क्षेत्रमा तपशिल अनुसार बजेट तथा कार्यक्रम प्रस्ताव गरिएको छ ।

**स्वास्थ्य तर्फ रु. ८७ लाख** विनियोजन गरी यसबाट ज्येष्ठ नागरिकसँग मेयर कार्यक्रम अन्तरगत ज्येष्ठ नागरिक स्वास्थ्य परीक्षण तथा सम्मान, महिला प्रजनन् स्वास्थ्य परीक्षण तथा सुत्केरी घरभेट कोसेली प्रोत्साहन, सुत्केरी महिलाहरूका लागि पोषण कार्यक्रम, प्रसुति सेवाका लागि निःशुल्क एम्बुलेन्स सेवा, रामेछाप जिल्ला अस्पतालमा विशेषज्ञ MDGP चिकित्सक सेवाको निरन्तरता लगायतका कार्यक्रमहरूलाई प्राथमिकता दिईएको छ ।

**शिक्षा तर्फ रु.१ करोड ७ लाख** विनियोजन गरिएको छ । यसबाट रामेछाप नगरक्षेत्रमा रहेको स्नातक चिकित्सक, इन्जिनियर एवं कृषि र पशु विकास क्षेत्रको विज्ञको अभावलाई परिपूर्ति गर्न सम्बन्धित विषयको स्नातक अध्ययन गर्न १/१ जनालाई छात्रवृत्ति कार्यक्रम, विद्यालय कर्मचारी र सहयोगी कार्यकर्ता पारिश्रमिक अनुदान, बालकक्षा तर्फका कर्मचारी पारिश्रमिक अनुदान, स्वयंम सेवक शिक्षक सहयोग कार्यक्रम, शिक्षकलाई सूचना प्रविधि लगायतका क्षमता विकास तालिम र विद्यालय सुदृढिकरण कार्यक्रम, सामुदायिक विद्यालय व्यवस्थापन

सहजीकरण, विद्यार्थी प्रतिभा पहिचान, स्थानीय पाठ्यक्रम परिमार्जन, राष्ट्रपति रनिङ्गशिल्ड प्रतियोगिता तथा विभिन्न खेलकुद लगायतका कार्यक्रमहरु सञ्चालन गरिने छन् ।

**महिला तथा बालबालिका** तर्फ रु. ८१ लाख ३४ हजार ४ सय विनियोजन गरिएको छ । यसबाट बालमैत्री स्थानीय शासनयुक्त नगर घोषणा तयारीका कार्यक्रमहरु, महिला हिंसा न्यूनीकरण, घरेलु हिंसा अन्त्यका लागि वहस पैरवी र जनचेतनामूलक अभियान सञ्चालन, महिला पुरुष समविकास तालिम, सामाजिक विभेद न्यूनीकरण सम्बन्धी कार्यक्रम, जेष्ठ नागरिक तथा अपाङ्गता भएका व्यक्तिहरुका लागि विविध कार्यक्रम सञ्चालन लगायत महिला बालबालिका सम्बन्धी विभिन्न दिवशीय कार्यक्रमहरु सञ्चालन गरिने छन् ।

## २. आर्थिक विकास

आर्थिक विकासका लागि कुल रु. १ करोड १० लाख विनियोजन भएको छ । यसबाट कृषि तथा पशुपंछी विकास र राजश्व, सहकारी, उद्योग तथा उपभोक्ता हित संरक्षणका क्षेत्रमा तपशिल अनुसार बजेट तथा कार्यक्रम विनियोजन गरिएको छ ।

**कृषि विकास** तर्फ रु. ४० लाख रकम विनियोजन गरिएको छ । यसबाट एक वडा एक उत्पादन कार्यक्रमलाई प्रोत्साहन गर्नका लागि कृषि उपजहरु उत्पादित स्थानबाट सहुलियत दरमा ओसार पसार गर्न कृषि एम्बुलेन्स सेवा संचालन, रामेछाप नगरपालिका वडा नं. ६ को ओख्रेनीमा शित भण्डार निर्माण, कृषकहरुलाई तरकारी खेती गर्न प्लाष्टिक टनेल वितरण, जुनार औंषा किरा नियन्त्रण तथा आकस्मिक वाली संरक्षण, कपास खेती प्रवर्द्धन एवं किसान सूचीकरण, दन्ते ओखर तथा हाडे बदामको बिरूवा वितरण लगायतका कार्यक्रमहरु सञ्चालन गरिनेछ ।

**पशुपंछी विकास** तर्फ रु. ४० लाख रकम विनियोजन गरिएको छ । यसबाट पशुपंछीका लागि औषधि खरिद र जुनोटिक तथा महामारी रोग नियन्त्रण, पशुधन सुरक्षाका लागि व्यवसायिक फर्ममा रहेका पशुहरुको निशुल्क बिमा, अगुवा कृषकहरुलाई पशुपालन सम्बन्धि तालिम लगायतका कार्यक्रमहरु सञ्चालन गरिने छ ।

**राजश्व, सहकारी, उद्योग तथा उपभोक्ता हित संरक्षण** तर्फ रु. ३० लाख रकम विनियोजन गरिएको छ । यसबाट उद्यमशिलता तालिम सञ्चालन तथा प्रविधिमा सहयोग, उत्कृष्ट सहकारी प्रोत्साहन कार्यक्रम, सिप विकास तालिम, सहकारी लेखा व्यवस्थापन र COPO MIS तालिम, राजस्व सम्बन्धी सफ्टवेयर तालिम लगायतका कार्यक्रमहरु सञ्चालन गरिने छ ।

## ३. सुशासन तथा संस्थागत विकास

**सुशासन तथा संस्थागत विकास** तर्फ रु. ११ लाख ६० हजार रकम विनियोजन गरिएको छ । यसबाट चुस्त, दुरुस्त र सेवाग्राहीमैत्री कार्यालय सञ्चालन, जनप्रतिनिधि तथा कर्मचारीहरुलाई क्षमता अभिवृद्धी तालिम, प्रयोगमा रहेका सूचना प्रणालीहरुको मर्मत सम्भार, वडा कार्यालय, स्वास्थ्य चौकी, सार्वजनिक विद्यालयहरुमा इन्टरनेट व्यवस्थापनमा सहयोग, सार्वजनिक सुनवाई, सार्वजनिक परीक्षण, न्यायिक समिति व्यवस्थापन र क्षमता अभिवृद्धी तथा संघ, प्रदेश र स्थानीय तह बीच समन्वय र सहकार्यमा सहयोग पुऱ्याउने कार्यक्रमहरु सञ्चालन हुने छन् ।

## ४. वन, वातावरण तथा विपद् व्यवस्थापन

वन वातावरण र विपद् व्यवस्थापन तर्फ रु. ४६ लाख बजेट विनियोजन गरिएको छ । यसबाट प्रकोप तथा महामारी नियन्त्रणका लागि प्रकोप व्यवस्थापन कोषको व्यवस्था, विपद् पूर्व तयारी सम्बन्धी सामग्री र फोहोर मैला व्यवस्थापन सम्बन्धी कार्यक्रम, नर्सरी स्थापना तथा वृक्षारोपण कार्यक्रम सञ्चालन हुने छन् ।

## ५. पूर्वाधार विकास

पूर्वाधार विकासका लागि संघ तथा प्रदेश सशर्त, विशेष र समपूरक अनुदानबाट सञ्चालन हुने योजनाहरूको लागि रु. १० करोड १ लाख ४६ हजार, संघ, प्रदेश र सडक बोर्डसँग साझेदारीका लागि नगरले व्यहोर्नु पर्ने समपूरक कोषका लागि रु. ४ करोड ९३ लाख, नगरस्तरीय योजना तथा कार्यक्रमका लागि रु. २ करोड ९२ लाख ४० हजार, वडास्तरीय आयोजना तथा कार्यक्रमका लागि रु.५ करोड २२ लाख ९७ हजार ७९७ रूपैया ६६ पैसा र विषयगत शाखा तर्फ रु.१ करोड २० लाख समेत गरी जम्मा रु. २४ करोड २९ लाख ८३ हजार ७९७ रूपैया ६६ पैसा विनियोजन गरी सडक, खानेपानी, सिंचाई, भवन लगायतका पूर्वाधार विकास एवं स्थानीय आवश्यकता र प्राथमिकताको आधारमा वडा वस्तीस्तरबाट आएका आयोजना र कार्यक्रमहरू सञ्चालन गरिनेछ।

## सभाध्यक्ष महोदय,

उल्लेखित कार्यक्रम तथा बजेट तर्जुमा गर्ने क्रममा मार्गदर्शन गर्नुहुने आदरणीय प्रमुखज्यू, प्रमुख प्रशासकीय अधिकृतज्यू, नगरसभा सदस्यज्यूहरू र सम्बद्ध कर्मचारीहरू प्रति हार्दिक आभार प्रकट गर्दछु । बजेटको सिद्धान्त र प्राथमिकतामा व्यापक छलफल गरी कार्यक्रम तथा बजेट तयारीका क्रममा सुझाव दिनुहुने राजनैतिकदलहरू, राष्ट्रसेवक कर्मचारीहरू, नीजि क्षेत्र, सहकारी क्षेत्र, नागरिक समाज र सम्पूर्ण नगरबासी दाजुभाई दिदीबहिनीहरूलाई हार्दिक धन्यवाद ज्ञापन गर्दछु । साथै प्रस्तुत कार्यक्रम तथा बजेट कार्यान्वयनको लागि सम्पूर्ण नगरवासीहरू एवं सम्बद्ध सबै पक्षबाट आवश्यक सहयोग, सल्लाह एवम् रचनात्मक पृष्ठपोषण प्राप्त हुने विश्वास लिदै नगरबाट सञ्चालन हुने विकास गतिविधिहरू र सेवा प्रवाहमा प्रत्यक्ष र अप्रत्यक्ष रूपमा सहयोग गर्नुहुने सबै राजनैतिक दल, गैरसरकारी, सामुदायिक एवं निजी संघ संस्थाहरू, उद्योगी व्यवसायी, बुद्धिजीवी, सञ्चारकर्मी एवं नगरपालिकाका कर्मचारीहरू प्रति हार्दिक धन्यवाद व्यक्त गर्दछु ।

## धन्यवाद ।

बाल कुमारी कार्की (थापा)

उपप्रमुख

मिति: २०८० असार १० गते, आइतवार